



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
NILS WAHL  
ippreżentati fit-8 ta' Lulju 2015<sup>1</sup>

**Kawża C-346/13**

**Ville de Mons**

**vs**

**Base Company SA, li kienet KPN Group Belgium SA,**

[talba għal deċiżjoni preliminari mressqa mill-cour d'appel de Mons (il-Belġju)]

“Rinviju għal deċiżjoni preliminari — Netwerks u servizzi ta' komunikazzjonijiet elettronici — Direttiva ta' 'Awtorizzazzjoni' — Artikolu 13 — Tariffa għad-drittijiet għall-installazzjoni ta' faċilitajiet — Kamp ta' applikazzjoni — Legiżlazzjoni komunal li tissugġetta lill-proprietarji ta' piluni u ta' arbli tax-xandir għat-telefonija mobbli għall-hlas ta' taxxa”

1. Din it-talba għal deċiżjoni preliminari, li tirrigwarda l-interpretazzjoni tal-Artikolu 13 tad-Direttiva 2002/20/KE<sup>2</sup>, dispożizzjoni li għandha effett dirett skont il-ġurisprudenza tal-Qorti tal-Ġustizzja<sup>3</sup>, tiżvela mistoqsijiet li għadhom jeżistu rigward il-konsegwenzi tal-armonizzazzjoni Ewropea relatata mal-awtorizzazzjoni tan-netwerks u tas-servizzi ta' komunikazzjonijiet elettronici fuq l-eżerċizzju mill-Istati Membri tal-kompetenza tagħhom fil-qasam tat-tassazzjoni diretta.

2. Din it-talba giet ippreżentata fil-kuntest ta' tilwima bejn Base Company SA, li kienet KPN Group Belgium SA (iktar 'il quddiem “Base Company”), waħda mit-tliet operatori attivi fis-suq Belġjan tat-telefonija mobbli, kontra l-belt ta' Mons rigward taxxi imposti fuq dik l-impriza abbażi tal-piluni u tal-arbli tax-xandir tagħha installati fit-territorju ta' din il-belt.

3. Għandu jiġi enfasizzat li l-kawża tidhol fil-kuntest ta' kontenzjuż kunsiderevoli<sup>4</sup> dwar it-taxxi imposti minn ċertu numru ta' komuni u ta' provincji Belġjani, abbażi tal-awtonomija fiskali mogħtija lilhom mill-Kostituzzjoni<sup>5</sup>, fuq l-operatori tat-telefonija mobbli u li titlob, partikolarment, li jiġi ddeterminat jekk il-ġurisprudenza li toħroġ mis-sentenza Mobistar u Belgacom Mobile (C-544/03 u

1 — Lingwa oriġinali: il-Franċiż.

2 — Direttiva tal-Parlament Ewropew u tal-Kunsill tas-7 ta' Marzu 2002 dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni) (ĠU Edizzjoni Speċjali bil-Malti, Kapitolu 13, Vol. 29, p. 337).

3 — Sentenza Vodafone España u France Telecom España (C-55/11, C-57/11 u C-58/11, EU:C:2012:446, punt 39).

4 — Xhieda ta' dan huma mhux biss l-għadd kbir ta' deċiżjonijiet adottati mill-grati amministrattivi u ġudizzjarji Belġjani dwar dan is-sugġett, iżda wkoll il-kawzi mressqa quddiem il-Qorti tal-Ġustizzja, u b'mod partikolari l-kawzi Belgacom (C-454/03) u Belgacom (C-517/13), pendenti quddiem il-Qorti tal-Ġustizzja.

5 — Hemm lok li jiġi osservat li, b'mod konkomitanti mal-kawzi dwar id-dispożizzjonijiet tad-dritt tal-Unjoni, il-Qorti Kostituzzjonali Belġjana giet adita b'ċertu numru ta' rikorsi, attwalment pendenti, li jqajmu kwistjonijiet dwar id-determinazzjoni tal-awtoritajiet kompetenti biex jadottaw it-taxxi inkwistjoni. Għandu jiġi enfasizzat ukoll f'dan il-kuntest li l-istess Qorti Kostituzzjonali diġà tat deċiżjoni, fis-sentenza Nru 189/2011 tal-15 ta' Diċembru 2011 (*Moniteur belge*, 7 ta' Marzu 2012, p. 14181), dwar il-kostituzzjonalità tal-imsemmija taxxi. Dik il-ġurisprudenza giet invokata mill-Qorti ta' Kassazzjoni Belġjana fis-sentenzi mogħtija fit-30 ta' Marzu 2012.

C-545/03, EU:C:2005:518), fir-rigward tal-interpretazzjoni tal-Artikolu 11 tad-Direttiva 97/13/KE<sup>6</sup>, tistax tiġi trasposta għal dan il-każ. Din il-kawża twassal iktar ġeneralment lill-Qorti tal-Ġustizzja biex tagħti ċertu numru ta' kjarifiki dwar l-approċċ li għandu jiġi adottat fir-rigward ta' oneri finanzjarji imposti fuq il-fornituri ta' netwerks u ta' servizzi ta' komunikazzjonijiet elettronici.

## I – Il-kuntest ġuridiku

### A – *Id-dritt tal-Unjoni*

4. Id-Direttiva 97/13 kienet stabbilixxiet qafas komuni għall-awtorizzazzjonijiet ġenerali u għal-liċenzji individwali fis-settur tas-servizzi tat-telekomunikazzjonijiet bil-għan li tilliberalizza dan tal-aħħar u tiffacilita d-dhul ta' operaturi ġodda fis-suq. Din tinserrixxi ruħha fil-kuntest ta' miżuri meħuda għal-liberalizzazzjoni totali tas-servizzi u tal-infrastrutturi tat-telekomunikazzjonijiet prevista għall-1 ta' Jannar 1998.

5. F'din il-perspettiva, id-Direttiva 97/13 kienet tipprevedi, minbarra regoli dwar il-proċeduri ta' għoti ta' awtorizzazzjonijiet u dwar il-kontenut tagħhom, ċertu numru ta' regoli dwar l-oneri pekunjarji (taxxi u tariffi), marbuta ma' dawk il-proċeduri, li l-Istati Membri kienu fil-pożizzjoni li jimponu fuq l-imprizi tas-settur tat-telekomunikazzjonijiet.

6. Skont l-Artikolu 6 tad-Direttiva 97/13, bit-titolu "Taxxi u tariffi applikabbli għall-proċeduri ta' awtorizzazzjonijiet ġenerali":

"Bla ħsara għall-kontribuzzjonijiet finanzjarji għall-provvista tas-servizz universali konformement mal-Anness, l-Istati Membri għandhom jiżguraw li t-taxxi imposti fuq l-imprizi għall-finijiet tal-proċeduri ta' awtorizzazzjoni jkollhom bħala l-uniku għan li jkopru l-ispejjeż amministrattivi marbuta mal-ħruġ, mal-ġestjoni, mal-kontroll u mal-implementazzjoni tal-iskema ta' awtorizzazzjoni ġenerali applikabbli. Dawn it-taxxi għandhom jiġu ppubblikati b'mod xieraq u ddettaljat biżżejjed sabiex l-informazzjoni tkun aċċessibbli faċilment." [traduzzjoni mhux ufficjali]

7. Rigward l-Artikolu 11 tad-Direttiva 97/13, bit-titolu "Taxxi u tariffi applikabbli għal-liċenzji individwali", dan kien jipprovdi:

"1. L-Istati Membri għandhom jiżguraw li t-taxxi imposti fuq l-imprizi għall-finijiet tal-proċeduri ta' awtorizzazzjoni jkollhom bħala l-uniku għan li jkopru l-ispejjeż amministrattivi marbuta mal-ħruġ, mal-ġestjoni, mal-kontroll u mal-infurzar tal-liċenzji individwali applikabbli. It-taxxi applikabbli għal liċenzja individwali għandhom ikunu proporzjonali mal-volum ta' xogħol meħtieġ u għandhom jiġu ppubblikati b'mod xieraq u ddettaljat biżżejjed sabiex l-informazzjoni tkun aċċessibbli faċilment.

2. Minkejja l-paragrafu 1, fil-każ ta' facilitajiet rari, l-Istati Membri jistgħu jawtorizzaw lill-awtoritajiet regolatorji nazzjonali tagħhom biex jimponu tariffi sabiex tiġi kkunsidrata l-hteġa li jiġi żgurat l-aqwa użu ta' dik ir-riżorsa. Dawn it-tariffi għandhom ma jkunux diskriminatorji u għandhom jieħdu inkunsiderazzjoni, b'mod partikolari, il-bżonn li jithegġeg l-iżvilupp ta' servizzi innovattivi u tal-kompetizzjoni." [traduzzjoni mhux ufficjali]

8. Id-Direttiva 97/13 tħassret bl-Artikolu 26 tad-Direttiva 2002/21/KE<sup>7</sup>.

6 — Direttiva tal-Parlament Ewropew u tal-Kunsill, tal-10 ta' April 1997, dwar qafas komuni għall-awtorizzazzjonijiet ġenerali u għal-liċenzji individwali fis-settur tas-servizzi tat-telekomunikazzjonijiet (ĠU L 117, p. 15).

7 — Direttiva tal-Parlament Ewropew u tal-Kunsill, tas-7 ta' Marzu 2002, dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru) (ĠU Edizzjoni Speċjali bil-Malti, Kapitolu 13, Vol. 29, p. 349, iktar 'il quddiem id-"Direttiva Kwadru").

9. L-Artikolu 2 tad-Direttiva Kwadru jipprovdi:

“Għall-finijiet ta’ din id-Direttiva:

[...]

- e) ‘faċilitajiet assoċjati’ tfisser dawk il-faċilitajiet assoċjati ma network ta’ komunikazzjonijiet elettronici u/jew servizz ta’ komunikazzjonijiet elettronici li jippermetti u/jew jappoġġa l-provista permezz ta’ network u/jew servizz. Jinkludi sistemi ta’ aċċess kondizzjonali u gwidi ta’ programmi elettronici;

[...]”

10. L-Artikolu 1 tad-Direttiva ta’ Awtorizzazzjoni, intitolat “Mira u kamp ta’ applikazzjoni”, jipprovdi:

“1. L-iskop ta’ din id-Direttiva huwa li jiġi implimentat suq intern fin-networks u servizzi tal-komunikazzjonijiet elettronici permezz tal-armonizzazzjoni u s-simplifikazzjoni tar-regoli u l-kondizzjonijiet ta’ awtorizzazzjoni sabiex jiġi faċilitat il-forniment tagħhom mal-Komunità kollha.

2. Din id-Direttiva għandha tapplika għall-awtorizzazzjonijiet għall-forniment ta’ networks u servizzi ta’ komunikazzjonijiet elettronici.”

11. L-Artikolu 13 tad-Direttiva ta’ Awtorizzazzjoni, intitolat “Tariffi għad-drittijiet ta’ użu u drittijiet għall-installazzjoni ta’ faċilitajiet”, huwa fformulat kif ġej:

“L-Istati Membri jistgħu jippermettu lill-awtorità relevanti li timponi tariffi għad-drittijiet ta’ użu għall-frekwenzi tar-radju jew numri jew drittijiet li jiġu stallati faċilitajiet fi, minfuq jew taht proprjetà pubblika jew privata li jirriflettu l-ħtieġa li jiġi żgurat l-aqwa użu ta’ dawn il-faċilitajiet. L-Istati Membri għandhom jiżguraw li dawk it-tariffi għandhom ikunu oġġettivament ġustifikati, trasparenti, mhux diskriminatorji u proporzjonati b’relazzjoni ma’ l-iskop mahsub tagħhom u għandhom jieħdu kont tal-miri f’Artikolu 8 tad-[Direttiva Kwadru].”

*B – Id-dritt Belġjan*

12. Fil-5 ta’ Marzu 2007, il-kunsill komunali tal-belt ta’ Mons adotta regolament dwar it-taxxa li impona taxxa fuq il-piluni u fuq l-arbli tax-xandir għat-telefonija mobbli (iktar ‘il quddiem ir-“regolament dwar it-taxxa”) applikabbli għas-snin finanzjarji mill-2007 ‘il quddiem.

13. L-Artikolu 1 tar-regolament dwar it-taxxa jipprovdi li l-imsemmija taxxa tapplika għall-“piluni tax-xandir jew arbli ta’ ċerta importanza li jkunu strutturi li jzommu waħedhom, li jeżistu matul is-sena fiskali, intiżi li jappoġġaw id-diversi tipi ta’ antenni meħtieġa għall-funzjonament tajjeb tan-network ta’ telekomunikazzjoni mobbli u li ma setgħux jitpoġġew fuq sit eżistenti (saqaf, knisja ...)”.

14. Skont l-ewwel paragrafu tal-Artikolu 3 tal-imsemmi regolament dwar it-taxxa, “it-taxxa [inkwistjoni] hija dovuta minn kull persuna fiżika jew ġuridika li tkun proprjetarja tal-istruttura msemmija fl-Artikolu 1 [ta’ dan ir-regolament dwar it-taxxa]”.

15. L-Artikolu 4 tar-regolament dwar it-taxxa jipprovdi li l-ammont ta’ taxxa dovut għal kull pilun jew għal kull arblu tax-xandir għat-telefonija mobbli huwa ta’ EUR 2 500.

## II – Il-fatti li wasslu għall-kawża prinċipali, id-domanda preliminari u l-proċedura quddiem il-Qorti tal-Ġustizzja

16. Mill-proċess li għandha quddiemha l-Qorti tal-Ġustizzja li Base Company hija operatur tat-telefonija mobbli u, fuq din il-bażi, hija proprjetarja u topera netwerk ta' piluni li jappoġġaw antenni tat-telekomunikazzjonijiet għat-telefonija mobbli fit-territorju tal-belt ta' Mons.

17. Fuq il-bażi tar-regolament tat-taxxa, l-awtoritajiet tal-belt ta' Mons indirizzaw lil Base Company tliet avvizi ta' evalwazzjoni tat-taxxa li jimponu ammont totali ta' EUR 7 500 abbażi tat-taxxa inkwistjoni għas-sena ta' tassazzjoni għas-sena 2008. Dawk l-avvizi ta' evalwazzjoni tat-taxxa ġew ikkontestati quddiem il-bord komunali tal-belt ta' Mons. Wara li dan l-ilment ġie miċhud, ġie ppreżentat rikors quddiem il-Qorti tal-Prim'Istanza ta' Mons (il-Belġju), li annullathom.

18. Il-belt ta' Mons ippreżenta appell kontra dik is-sentenza quddiem il-Qorti tal-Appell ta' Mons li, peress li kellha dubji dwar l-applikabbiltà fil-kawża prinċipali tal-Artikolu 13 tad-Direttiva ta' Awtorizzazzjoni, iddeċidiet li tissospendi l-proċeduri u li tagħmel lill-Qorti tal-Ġustizzja din id-domanda preliminari:

“L-Artikolu 13 tad-Direttiva [ta' Awtorizzazzjoni] jipprojbixxi lill-awtoritajiet reġjonali milli jintaxxaw, għal raġunijiet baġitarji jew raġunijiet oħra, l-attività ekonomika tal-operaturi ta' telekomunikazzjonijiet li jimmanifestaw ruħhom fuq it-territorju tagħhom permezz ta' piluni, arbli jew antenni GSM intizi għal din l-attività?”

19. Osservazzjonijiet bil-miktub ġew ippreżentati mill-partijiet fil-kawża prinċipali kif ukoll mill-Kummissjoni Ewropea.

20. Saret seduta fit-13 ta' Mejju 2015, li fiha pparteċipaw il-partijiet fil-kawża prinċipali, il-Gvern Belġjan kif ukoll il-Kummissjoni.

## III – Analizi

21. Essenzjalment, il-qorti tar-rinviju tixtieq tkun taf jekk taxxa stabbilita minn awtorità pubblika nazzjonali li tirrigwarda speċifikament il-piluni u l-arbli użati għat-telefonija mobbli taqax taht il-kamp ta' applikazzjoni tal-Artikolu 13 tad-Direttiva ta' Awtorizzazzjoni u, fl-affermattiv, jekk dan l-artikolu jipprekludix tali taxxa.

22. Għal din id-domanda, li *a priori* hija sempliċi, ġie propost li jingħataw risposti ferm differenti.

23. Il-belt ta' Mons, sostnut mill-Gvern Belġjan, jargumenta li t-taxxa inkwistjoni ma tistax tiġi pprojbta mid-Direttiva ta' Awtorizzazzjoni. Huwa jenfasizza, b'mod partikolari, li l-Qorti tal-Ġustizzja diġà ddeċidiet, fis-sentenza Mobistar u Belgacom Mobile (C-544/03 u C-545/03, EU:C:2005:518), fir-rigward tal-Artikolu 11(2) tad-Direttiva 97/13 — dispozizzjoni li l-formulazzjoni tagħha tixbah ħafna dik tal-Artikolu 13 tad-Direttiva ta' Awtorizzazzjoni —, li d-direttivi dwar l-awtorizzazzjoni li jiġu pprovduti netwerks u servizzi ta' telekomunikazzjonijiet ma jistgħux ikunu applikabbli għal taxxi li l-fatt taxxabli tagħhom ma huwiex l-għoti ta' liċenzja. Huwa jirrileva, barra minn hekk, li din it-taxxa hija dovuta minn kull persuna li tkun proprjetarja ta' pilun jew ta' arblu li setax jitpoġġa fuq sit eżistenti u din bl-ebda mod ma hija marbuta, kif meħtieġ mill-Artikolu 13 tad-Direttiva ta' Awtorizzazzjoni, mal-għoti ta' dritt ta' użu tal-frekwenzi tar-radju jew dritt biex jiġu installati faċilitajiet u, b'mod definittiv, bħala korrispettiv ta' kwalunkwe servizz.

24. Base Company ssostni, min-naħa tagħha, li t-taxxa inkwistjoni, li l-fatt taxxabli tagħha jikkonsisti fl-istabbiliment mill-operaturi li jipprovdu netwerks u servizzi ta' komunikazzjonijiet elettronici ta' infrastrutturi li jistgħu jiġu kklassifikati bħala "faċilitajiet" fis-sens ta' dik id-dispożizzjoni, tabilhaqq taqa' taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni. Barra minn hekk, hija ssostni li dik it-taxxa, li tikkonsisti fil-ħlas ta' somma f'daqqa, ma tissodisfax il-kundizzjonijiet kumulattivi stabbiliti minn dik id-dispożizzjoni, inkwantu hija b'mod partikolari diskriminatorja, mhux proporzjonata u mhux iġġustifikata oġġettivament.

25. Il-Kummissjoni tikkunsidra li, fid-dawl tal-kriterju li jidher li ġie applikat fis-sentenza Mobistar u Belgacom Mobile (C-544/03 u C-545/03, EU:C:2005:518), jiġifieri l-eżistenza ta' rabta diretta bejn it-taxxa inkwistjoni u l-ġħoti ta' awtorizzazzjoni lil operatur biex jipprovdi netwerks u servizzi ta' komunikazzjonijiet elettronici, l-unika konklużjoni possibbli hija li t-taxxa inkwistjoni ma taqax taħt l-Artikolu 13 tad-Direttiva ta' Awtorizzazzjoni. Il-Kummissjoni tindika, madankollu, li hija "tikkundanna" dik is-sentenza u tistieden lill-Qorti tal-Ġustizzja biex tasal għal soluzzjoni opposta f'din il-kawża. Hija fil-fatt tal-fehma li t-taxxa inkwistjoni, li tirrigwarda "faċilitajiet assoċjati", fis-sens tal-Artikolu 2(e) tad-Direttiva Kwadru, probabbilment giet ikkonċepita biex tithallas bħala korrispettiv tal-istabbiliment ta' strutturi neċessarji għall-provvista tal-imsemmija netwerks u servizzi, u tista', konsegwentement, tiġi kklassifikata bħala "tariffa" fis-sens tal-Artikolu 13 tad-Direttiva ta' Awtorizzazzjoni. Jekk kellha tiġi adottata din l-aħħar konklużjoni, ikun għalhekk il-kompitu tal-qorti tar-rinviju li tiżgura ruħha li l-kundizzjonijiet kollha stabbiliti minn din l-aħħar dispożizzjoni huma sodisfatti.

26. Kif semmejt fl-introduzzjoni ta' dawn il-konklużjonijiet, il-kawża hija eżempju tat-tensjoni li mingħajr dubju teżisti bejn l-armonizzazzjoni li tirriżulta mill-għanijiet imfittxija mid-Direttiva ta' Awtorizzazzjoni, u x-xewqa ta' ċerti awtoritajiet nazzjonali li jzommu l-possibbiltà, għal raġunijiet essenzjalment baġitarji<sup>8</sup>, li jintaxxaw ċerti operaturi minħabba l-attività li huma jeżerċitaw u l-preżenza tagħhom f'territorju partikolari.

27. Għalkemm din ma hijiex l-ewwel darba li l-Qorti tal-Ġustizzja kienet adita b'din il-problema, ċerti kjarifiki huma mistennija, fid-dawl tat-tagħlim l-iktar reċenti tal-ġurisprudenza.

28. Dawn il-bżonnijiet ta' kjarifiki jirrigwardaw, fil-fehma tiegħi, żewġ aspetti li ser neżamina suċċessivament: l-ewwel aspekt, li ma tqajjimx direttament fid-domanda magħmula, iżda li jikkostitwixxi parametru ewlieni tal-analiżi tat-taxxi li huma responsabbli għall-ħlas tagħhom l-operaturi ta' servizzi u ta' netwerks tat-telekomunikazzjonijiet, huwa marbut mal-kwistjoni jekk l-Istati Membri jistgħux jimponu ċerti tariffi barra mill-kamp ta' applikazzjoni tal-Artikolu 13 tad-Direttiva ta' Awtorizzazzjoni. It-tieni aspekt jirrigwarda, min-naħa tiegħu, l-elementi li għandhom jiġu kkunsidrati biex jitqies li t-tariffa inkwistjoni tabilhaqq taqa' taħt l-imsemmi kamp ta' applikazzjoni u, jekk ikun il-każ, biex jiġi stabbilit jekk tissodisfax il-kundizzjonijiet stipulati f'dik id-dispożizzjoni.

*A – L-Istati Membri jistgħu jimponu tariffi lil hinn mill-kamp ta' applikazzjoni tad-Direttiva ta' Awtorizzazzjoni?*

29. Għalkemm il-kwistjoni dwar sa fejn l-awtoritajiet nazzjonali jistgħu jimponu tariffi li ma jaqgħux taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni ma gietx invokata direttament f'din it-talba għal deċiżjoni preliminari, għandu jiġi rrilevat li din tqajmet indirettament mill-qorti tar-rinviju, kif jirriżulta mill-proċess ippreżentat lill-Qorti tal-Ġustizzja.

<sup>8</sup> — Għal harsa lejn il-kwistjonijiet finanzjarji lokali, isir riferiment b'mod partikolari għad-diversi studji ppubblikati fir-*Revue de fiscalité régionale et locale*, 2014/2, p. 93 sa 106.



30. Effettivament, jirrizulta mid-deċiżjoni tar-rinviju li, minn naħa waħda, il-qorti tar-rinviju bdiel mill-premessa li t-taxxa inkwistjoni ma kinitx la tariffa fis-sens tal-Artikolu 13 tad-Direttiva ta' Awtorizzazzjoni, u lanqas ma hija ħlas amministrattiv fis-sens tal-Artikolu 12 tal-istess direttiva u, min-naħa l-oħra, hija tistaqsi dwar il-rilevanza u l-portata tal-ġurisprudenza li tipprovdi li "l-Istati Membri jistgħu jirċievu biss dawk il-ħlasijiet jew tariffi oħra fuq il-provvista ta' netwerks u ta' servizzi ta' komunikazzjonijiet elettronici previsti minn din id-direttiva"<sup>9</sup>.

31. Issa, fuq dan l-ewwel aspekk, u għalkemm dan seta' kien dibattibbli, b'mod partikolari, fis-sentenza Albacom u Infostrada<sup>10</sup>, fir-rigward tal-interpretazzjoni tal-Artikolu 11 tad-Direttiva 97/13, fil-fehma tiegħi huwa biss "fil-kuntest tad-Direttiva ta' Awtorizzazzjoni", li l-Istati Membri ma jistgħux jiġbru taxxi jew tariffi oħrajn fuq il-provvista ta' netwerks u ta' servizzi ta' komunikazzjonijiet elettronici ħlief dawk previsti f'dik id-direttiva<sup>11</sup>.

32. L-Artikolu 13 tad-Direttiva ta' Awtorizzazzjoni, liema direttiva giet adottata abbażi tal-Artikolu 95 KE (li sar l-Artikolu 114 TFUE), ma jillimitax totalment is-sovranità fiskali tal-Istati Membri, iżda jkopri biss it-taxxi li l-fatt taxxabli tagħhom huwa, direttament jew indirettament marbut mal-proċedura ta' awtorizzazzjoni ġenerali jew mal-ġħoti tad-drittijiet ta' użu. Fi kliem ieħor, jidher li l-Artikolu 13 tad-Direttiva ta' Awtorizzazzjoni ma jistabbilixxi espożizzjoni eżawrjenti tat-taxxi u tat-tariffi kollha li jistgħu jiġu imposti fuq l-operaturi ta' komunikazzjonijiet elettronici, iżda huwa intiż biex jinkwadra dawk li jistgħu jiġu imposti fil-kuntest ta' "awtorizzazzjonijiet għall-forniment ta' networks u servizzi ta' komunikazzjonijiet elettronici" (ara l-Artikolu 1(2) tad-Direttiva ta' Awtorizzazzjoni). Huwa biss meta l-Istati Membri jiddeċiedu li jimponu oneri fiskali fuq operaturi tat-telefonija mobbli li jkunu koperti minn awtorizzazzjoni li huma għandhom l-obbligu li josservaw id-dispożizzjonijiet ta' din id-direttiva.

33. Fil-fehma tiegħi hemm żewġ elementi li jissostanzjaw din il-konklużjoni.

34. Fl-ewwel lok, din l-interpretazzjoni tinserrixxi ruħha faċilment fl-estensjoni tad-direzzjoni adottata mill-Qorti tal-Ġustizzja, fir-rigward tal-ħlasijiet amministrattivi msemmija fl-Artikolu 12 tad-Direttiva ta' Awtorizzazzjoni, u dan kemm meta hija tkun giet adita b'rikors għal nuqqas ta' twettiq ta' obbligu<sup>12</sup> jew b'talba għal deċiżjoni preliminari<sup>13</sup>.

35. Sussegwentement u b'mod speċjali, jidher li din id-direzzjoni giet ikkonfermata reċentement mill-Qorti tal-Ġustizzja, fil-kuntest ta' talba għal deċiżjoni preliminari intiża preċiżament biex tinterpreta l-Artikolu 13 tad-Direttiva ta' Awtorizzazzjoni dwar it-taxxi imposti mill-provinċja ta' Antwerpen fil-konfront ta' żewġ fornituri ta' netwerks u ta' servizzi ta' komunikazzjonijiet elettronici. Fil-fatt, fis-sentenza Belgacom u Mobistar, il-Qorti tal-Ġustizzja ddeċidiet li l-Artikolu 13 tad-Direttiva ta' Awtorizzazzjoni ma jsemmix it-tariffi kollha li huma suġġetti għalihom l-operaturi ta' netwerks u ta' servizzi ta' komunikazzjonijiet elettronici. Sabiex tasal għal tali konklużjoni, hija bbażat ruħha fuq it-termini użati fl-Artikoli 1(2) u 13 tad-Direttiva ta' Awtorizzazzjoni<sup>14</sup>.

9 — Il-qorti tar-rinviju tirreferi għas-sentenza Vodafone España u France Telecom España (C-55/11, C-57/11 u C-58/11, EU:C:2012:446, punt 28), kif kull għar-riferiment li sar f'din is-sentenza għas-sentenzi Nuova società di telecomunicazioni (C-339/04, EU:C:2006:490, punt 35) u Telefónica Móviles España (C-85/10, EU:C:2011:141, punt 21).

10 — C-292/01 u C-293/01, EU:C:2003:480. Skont il-punt 42 ta' din is-sentenza, "id-dispożizzjonijiet tad-Direttiva 97/13[...] jipprojbixxu lill-Istati Membri milli jimponu fuq l-imprizi li jkunu detenturi ta' licenzji individwali fil-qasam tas-servizzi tat-telekomunikazzjonijiet, għas-sempliċi fatt li huma jkollhom dawk il-licenzji, oneri finanzjarji, bħal dak inkwistjoni fil-kawża prinċipali, li jkunu differenti minn dawk awtorizzati mill-imsemmija direttiva u li jkunu marbuta ma' dawn tal-aħħar".

11 — Sentenza Vodafone España u France Telecom España (C-55/11, C-57/11 u C-58/11, EU:C:2012:446, punti 28 u 29).

12 — Sentenza Il-Kummissjoni vs Franza (C-485/11, EU:C:2013:427).

13 — Sentenza Vodafone Malta u Mobisle Communications (C-71/12, EU:C:2013:431).

14 — C-256/13 u C-264/13, EU:C:2014:2149, punti 34 u 35.

36. Fil-qosor, id-Direttiva ta' Awtorizzazzjoni tapplika għall-awtorizzazzjonijiet li jirrigwardaw il-provvista ta' networks u ta' servizzi ta' komunikazzjonijiet. L-Istati Membri ma jistgħux jiġbru taxxi oħrajn li jirrigwardaw dik il-provvista ħlief dawk li huma espressament previsti f'dik id-direttiva.

37. Huma jzommu, min-naħa l-oħra, ċerta libertà fl-iffissar ta' taxxi li ma jirrigwardawx din il-provvista. Nuża l-kelma "ċerta" għaliex, irrispettivament mill-qasam ta' intervent tal-awtorità kompetenti fil-qasam fiskali, hija dejjem għandha l-obbligu li tosserva r-rekwiżiti li jirriżultaw mid-dritt tal-Unjoni. Fil-fatt, anki fil-preżenza ta' tariffi li ma jaqgħux taħt l-Artikolu 13 tad-Direttiva ta' Awtorizzazzjoni, il-qorti dejjem għandha tiżgura ruħha li dawn ma jkunux ta' natura li jikkompromettu l-effettività tad-Direttiva ta' Awtorizzazzjoni, billi joħolqu, b'mod partikolari, ostakoli għad-dhul ta' operatori godda fis-suq, u b'mod iktar wiesa', tivverifika jekk dawn jiksru id-dispożizzjonijiet u l-prinċipji tad-dritt tal-Unjoni, bħal dawk li jigarantixxu l-libertà ta' stabbiliment u l-ugwaljanza fit-trattament tal-operatori tas-settur.

38. Wara dawn il-kjarifiki, ser niffoka fuq il-problema li l-qorti tar-rinviju preċiżament ressqet u li madwarha nbena d-dibattitu fil-kawża prinċipali, jiġifieri jekk it-taxxa inkwistjoni tistax taqa' taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni u, fl-affermattiv, jekk tissodisfax il-kundizzjonijiet meħtieġa minn dik id-dispożizzjoni.

39. Fl-ewwel lok, ser nesponi t-tagħlim li, fil-fehma tiegħi, għandu jittiehed mill-ġurisprudenza żviluppata sa issa mill-Qorti tal-Ġustizzja, biex sussegwentement nindirizza l-każ tat-taxxa inkwistjoni.

*B – It-tagħlim li jirriżulta mill-ġurisprudenza mis-sentenza Mobistar u Belgacom Mobile sas-sentenza Belgacom u Mobistar: lejn eżami mill-ġdid tal-ħruġ ta' awtorizzazzjoni (jew liċenzja) inkwantu kriterju esklużiv għall-applikazzjoni tal-Artikolu 13 tad-Direttiva ta' Awtorizzazzjoni*

40. Jidhirli li l-partijiet kollha jaqblu li l-kawzi li taw lok għas-sentenza Mobistar u Belgacom Mobile (C-544/03 u C-545/03, EU:C:2005:518) joriginaw minn tilwimiet li jixbhu ħafna l-każ hawnhekk.

41. Infakkar li, f'dawk il-kawzi magħquda, operatori ta' telefonija mobbli talbu l-annullament ta' regolamenti-taxxi imposti minn komuni Belġjani fuq proprjetarji ta' antenni, ta' arbli u ta' piluni maħsuba għat-telefonija mobbli.

42. Għalkemm l-Artikolu 11 tad-Direttiva 97/13 f'dawn il-kawzi gie invokat biss b'mod aċċessorju waqt it-trattazzjonijiet<sup>15</sup> — inkwantu d-domandi preliminari kienu jirreferu biss għall-Artikolu 49 KE (li sar l-Artikolu 56 TFUE) u għad-Direttiva 90/388/KEE<sup>16</sup> —, il-Qorti tal-Ġustizzja xorta indikat li "l-fatt li jiġġenera taxxi fuq l-infrastrutturi ta' komunikazzjoni [ma kienx] l-ghotja ta' liċenzja" u li, "[g]ħaldaqstant, id-Direttiva 97/13, li [kienet] giet invokata minn Mobistar waqt is-seduta, ma tapplikax għall-fatti tal-kawża"<sup>17</sup>.

43. Billi ddecidiet b'dak il-mod, jidher li l-Qorti tal-Ġustizzja għamlet minn "l-ghotja ta' liċenzja" l-kriterju determinanti li jippermetti li ssir distinzjoni bejn it-tariffi li jaqgħu taħt il-kamp ta' applikazzjoni tad-Direttiva 97/13 u dawk li ma jaqgħux taħt dak il-kamp.

15 — Ara l-konklużjonijiet tal-Avukat Ġenerali Léger fil-kawzi magħquda Mobistar u Belgacom Mobile (C-544/03 u C-545/03, EU:C:2005:203, punt 14).

16 — Direttiva tal-Kummissjoni tat-28 ta' Ġunju 1990 dwar il-kompetizzjoni fis-swieq tas-servizzi tat-telekomunikazzjonijiet (ĠU L 192, p. 10), kif emendata bid-Direttiva tal-Kummissjoni 96/2/KE tas-16 ta' Jannar 1996 (ĠU L 20, p. 59).

17 — Sentenza Mobistar u Belgacom Mobile (C-544/03 u C-545/03, EU:C:2005:518, punt 37).

44. Din il-kunsiderazzjoni żgur ma hijiex waħda iżolata, għaliex il-Qorti tal-Ġustizzja donnha kkonfermat, sussegwentement, l-importanza li kellha tintrabat mal-fatt taxxabli tad-diversi taxxi u tariffi, jiġifieri jekk dan kienx marbut jew le mal-għoti ta' awtorizzazzjoni, sabiex jiġi ddeterminat jekk it-taxxi jew tariffi jaqgħux taħt il-kamp ta' applikazzjoni tal-Artikoli 12 u 13 tad-Direttiva ta' Awtorizzazzjoni.

45. B'hekk, fil-kawża li tat lok għas-sentenza Il-Kummissjoni vs Franza<sup>18</sup>, li kienet tirrigwarda taxxa addizzjonali imposta fuq l-operaturi koperti minn awtorizzazzjoni ġenerali li jipprovdu s-servizzi tagħhom fis-suq tal-komunikazzjonijiet elettronici għall-utenti finali, il-Qorti tal-Ġustizzja ddecidiet li taxxa li l-fatt taxxabli tagħha ma kienx marbut mal-proċedura ta' awtorizzazzjoni ġenerali li tippermetti li jkun hemm aċċess għas-suq tas-servizzi ta' komunikazzjonijiet elettronici, iżda li kien marbut mal-attività tal-operatur li kienet tikkonsisti fil-provvista ta' servizzi ta' komunikazzjonijiet elettronici għall-utenti finali fi Franza ma taqax taħt il-kamp ta' applikazzjoni tal-Artikolu 12 tad-Direttiva ta' Awtorizzazzjoni.

46. F'dan l-istess sens, il-Qorti tal-Ġustizzja ddecidiet, fis-sentenza Vodafone Malta u Mobisile Communications<sup>19</sup>, li l-Artikolu 12 tad-Direttiva ta' Awtorizzazzjoni ma jipprekludix leġislazzjoni nazzjonali li timponi dazju msejjaħ "tas-sisa" li kienu responsabbli għall-ħlas tiegħu l-operaturi li joffru servizzi ta' telefonija mobbli u li jikkorrispondu ma' perċentwali tal-ħlasijiet li huma jiġbru mingħand l-utenti ta' dawk is-servizzi, bil-kundizzjoni li l-fatt taxxabli tiegħu jkun marbut mhux mal-proċedura ta' awtorizzazzjoni ġenerali li tippermetti li jkun hemm aċċess għas-suq tas-servizzi ta' komunikazzjonijiet elettronici, iżda mal-użu tas-servizzi ta' telefonija mobbli pprovduti mill-operaturi, u li dan jithallas b'mod definittiv mill-utent ta' dawn is-servizzi.

47. Kif seta' jiġi enfasizzat matul din il-proċedura, għalkemm il-formulazzjoni tal-Artikolu 11(2) tad-Direttiva 97/13 hija differenti mill-Artikolu 13 tad-Direttiva ta' Awtorizzazzjoni, peress li dan l-aħħar artikolu huwa inkontestabbilment iktar preċiż fir-rigward tal-iskop tat-tariffi msemmija (l-ewwel sentenza tal-Artikolu 13) u tal-kundizzjonijiet li dawn għandhom jissodisfaw (it-tieni sentenza tal-Artikolu 13), jidher li l-għanijiet segwiti minn dawn iż-żewġ dispożizzjonijiet huma identiċi.

48. Effettivament, dawn huma intiżi biex jistabbilixxu l-possibbiltà għall-Istati Membri li jimponu, taħt ċerti kundizzjonijiet, tariffi waqt li tittiehed inkunsiderazzjoni n-neċessità li jiġi żgurat l-aqwa użu tar-riżorsi rari. Dawn id-dispożizzjonijiet huma t-tnejn intiżi, fl-aħħar nett, biex jippromwovu l-kompetizzjoni, l-iżvilupp tas-suq intern jew is-sostenn tal-interessi taċ-ċittadin tal-Unjoni Ewropea (ara, b'mod partikolari, l-Artikolu 8 tad-Direttiva Kwadru).

49. Minn dan jirrizulta li xejn ma jippermetti, *a priori*, li jitwarrab it-tagħlim li jirrizulta mis-sentenza Mobistar u Belgacom Mobile (C-544/03 u C-545/03, EU:C:2005:518, punt 37).

50. Dan ifisser li l-kriterju marbut mal-għoti ta' liċenzja biss huwa rilevanti għall-finijiet li jiġi ddeterminat jekk taxxa taqax jew le taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni?

51. Ma jidhirlix li dan huwa l-każ, u dan għal diversi raġunijiet.

52. Fl-ewwel lok, ma għandux jintesa li, fil-kawża li tat lok għas-sentenza Mobistar u Belgacom Mobile (C-544/03 u C-545/03, EU:C:2005:518), l-applikazzjoni tad-Direttiva 97/13 giet invokata biss fuq bażi sekondarja u incidental. Xhieda ta' dan huwa ż-żmien qasir mogħti għall-applikabbiltà tad-Direttiva 97/13.

18 — C-485/11, EU:C:2013:427, punti 31 u 34.

19 — C-71/12, EU:C:2013:431, punti 24 u 25.



53. Sussegwentement, l-Artikolu 13 tad-Direttiva ta' Awtorizzazzjoni huwa relatat, hekk kif jirriżulta b'mod ċar mill-formulazzjoni tiegħu, mal-metodi ta' impożizzjoni ta' tariffi għad-drittijiet ta' użu tal-frekwenzi tar-radju jew tan-numri jew għad-dritt biex jiġu installati faċilitajiet fuq proprjetajiet pubbliċi jew privati. Il-Qorti tal-Ġustizzja, f'dan ir-rigward, ippreċiżat li, peress li l-proċedura ta' għoti tad-drittijiet ta' użu tal-frekwenzi tar-radju u l-proċedura ta' tiġdid tal-imsemmija drittijiet kienu sugġetti għall-istess regoli, l-Artikolu 13 tad-Direttiva ta' Awtorizzazzjoni għandu jiġi applikat bl-istess mod għaż-żewġ proċeduri<sup>20</sup>.

54. Inevitabbilment jirriżulta li, lil hinn mill-kwistjoni jekk il-fatt taxxabbli tat-taxxa huwiex *direttament* marbut mal-għoti ta' awtorizzazzjoni (jew liċenzja), għandhom jiġu inklużi wkoll it-tariffi li l-fatt taxxabbli tagħhom jirriżulta mill-għoti tad-drittijiet ta' użu tal-frekwenzi tar-radju jew tan-numri kif ukoll tad-drittijiet biex jiġu installati faċilitajiet mifhuma f'sens wiesa'. Ma jidhirli li huwa opportun li tiġi adottata s-soluzzjoni, fl-apparenza restrittiva, adottata mill-Qorti tal-Ġustizzja fis-sentenza *Mobistar u Belgacom Mobile* (C-544/03 u C-545/03, EU:C:2005:518). Fil-fehma tiegħi, għalkemm l-għoti ta' liċenzja jew ta' drittijiet speċifiċi fil-kuntest ta' proċedura ta' awtorizzazzjoni generali huwa inkontestabbilment kundizzjoni suffiċjenti sabiex jiġi konkluż li d-Direttiva ta' Awtorizzazzjoni hija applikabbli, dan ma jistax jiġi stabbilit bħala kundizzjoni neċessarja għal tali applikabbiltà.

55. F'dawn iċ-ċirkustanzi, jidhirli li l-kriterju ta' applikazzjoni tad-Direttiva ta' Awtorizzazzjoni għal tariffi għandu jiġi ppreċiżat. Din hija kwistjoni mhux tant biex jiġi stabbilit jekk dawn humiex marbuta direttament mal-għoti ta' liċenzja jew ta' awtorizzazzjoni, iżda li jiġi ddeterminat jekk dawn jidhrlux inevitabbilment fil-kuntest ta' proċedura ta' awtorizzazzjoni, bħal dawk li jirrigwardaw, konformement mal-formulazzjoni tal-Artikolu 13 ta' din id-direttiva, l-istabbiliment ta' faċilitajiet neċessarji għall-funzjonament tan-netwerk tat-telefonija mobbli.

*C – L-applikazzjoni tal-grilja ta' analiżi fformulata fl-Artikolu 13 tad-Direttiva ta' Awtorizzazzjoni fil-kawża prinċipali*

56. Kif kienet enfasizzat l-Avukat Ġenerali Sharpston fil-konklużjonijiet tagħha fil-kawża *Vodafone España u France Telecom España*, l-eżami tal-konformità ta' taxxa finanzjarja nazzjonali mal-Artikolu 13 tad-Direttiva ta' Awtorizzazzjoni jimponi, anki konformement mat-test ta' dik id-dispożizzjoni, eżami f'zewġt istadji<sup>21</sup>.

57. Barra minn hekk, wara li eżaminajt jekk it-taxxa inkwistjoni tistax taqa' taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni — li jidhirli li huwa l-każ —, ser niffoka fil-qosor fuq il-kwistjoni jekk din kinitx tissodisfa l-kundizzjonijiet stipulati fit-tieni sentenza ta' dik id-dispożizzjoni.

1. It-taxxa inkwistjoni taqa' taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni?

58. Fil-kawża prinċipali, fost it-tliet kategoriji ta' tariffi msemmija fl-Artikolu 13 tad-Direttiva ta' Awtorizzazzjoni, jiġifieri, rispettivament, dawk għad-drittijiet ta' użu tal-frekwenzi tar-radju, dawk għad-drittijiet ta' użu tan-numri u dawk għad-dritt biex jiġu installati faċilitajiet fuq jew taħt proprjetajiet pubbliċi jew privati, dawn tal-aħħar biss jissemew mill-qorti tar-rinviju.

20 — Ara s-sentenza *Belgacom et* (C-375/11, EU:C:2013:185, punt 39).

21 — C-55/11, C-57/11 u C-58/11, EU:C:2012:162, punti 47 sa 49 u 73.

59. Fil-fehma tiegħi, it-tariffi marbuta mad-drittijiet biex jiġu installati faċilitajiet għandhom jinftiehem mill-angolu tad-Direttiva ta' Awtorizzazzjoni. Sabiex jiġi ddeterminat jekk taxxa partikolari taqax taht il-kamp ta' applikazzjoni tad-Direttiva Awtorizzazzjoni, għandu jitqies l-*iskop* tagħha.

60. F'dan ir-rigward, il-Qorti tal-Ġustizzja fakkret li t-terminu "faċilitajiet" u l-espressjoni "installazzjoni" użati fl-Artikolu 13 tad-Direttiva ta' Awtorizzazzjoni jirreferu, rispettivament, għall-infrastrutturi materjali li jippermettu l-provvista ta' netwerks u ta' servizzi ta' telekomunikazzjonijiet elettronici kif ukoll l-installazzjoni materjali tagħhom fuq il-proprjetà pubblika jew privata kkonċernata<sup>22</sup>.

61. Dan kollu jwassalni għall-konklużjoni li t-taxxa inkwistjoni għandha l-karatteristiċi ta' tariffa fuq id-dritt biex jiġu installati faċilitajiet fuq jew taht proprjetajiet pubbliċi jew privati, li tabilhaqq taqa' taht il-kamp ta' applikazzjoni tal-Artikolu 13 tad-Direttiva ta' Awtorizzazzjoni.

62. Fl-ewwel lok, dik it-taxxa hija dovuta esklużivament minhabba l-installazzjoni ta' piluni jew ta' arbli li, skont ir-regolament dwar it-taxxa, huma strutturi "intiżi biex jappoġġaw id-diversi tipi ta' antenni meħtieġa għall-funzjonament tajjeb tan-netwerk tat-telekomunikazzjoni mobbli". Dawk il-piluni u arbli huma inkontestabbilmment infrastrutturi materjali li jippermettu l-provvista ta' netwerks u ta' servizzi ta' komunikazzjonijiet elettronici. It-taxxa inkwistjoni b'hekk hija imposta fuq id-dritt *biex jiġu installati faċilitajiet* fit-territorju tal-belt ta' Mons u mhux, kif kien il-każ fil-kawża li tat lok għas-sentenza Vodafone España u France Telecom España (C-55/11, C-57/11 u C-58/11, EU:C:2012:446), biss fuq l-użu ta' dawn il-faċilitajiet.

63. Sussegwentement, din it-taxxa hija dovuta mill-proprjetarji tal-imsemmija rizorsi li, wisq probabbilmment, huma wkoll *fornituri* ta' netwerks jew ta' servizzi ta' komunikazzjonijiet elettronici. Għalkemm ir-regolament dwar it-taxxa inkwistjoni ma jintaxxax lill-operaturi ta' dawn in-netwerks jew ta' dawn is-servizzi inkwantu tali, fin-nuqqas ta' informazzjoni kuntrarja, jidher li huma biss l-operaturi li għandhom l-awtorizzazzjoni biex jipprovdu netwerks jew servizzi tat-telefonija mobbli li huma proprjetarji ta' piluni jew ta' arbli tax-xandir meħtieġa għall-funzjonament tajjeb tagħhom.

64. Fl-aħhar nett, it-taxxa inkwistjoni fil-kawża prinċipali, għalkemm hija motivata minn kunsiderazzjonijiet ta' natura baġitarja, tista' titqies li hija tariffa li għandha tithallas mill-operaturi bħala korrispettiv tal-possibbiltà offerta lilhom li jinstallaw, fuq proprjetajiet privati jew pubbliċi, strutturi meħtieġa għall-provvista ta' netwerks u ta' servizzi ta' komunikazzjonijiet elettronici u li tirrigwarda *l-aqwa użu ta' rizorsi*. Effettivament, din it-taxxa tapplika, skont l-Artikolu 1 tar-regolament dwar it-taxxa, għal strutturi "*li ma setgħux jiġu installati fuq sit eżistenti* (saqaf, knisja, ...)"<sup>23</sup>. Kif irrilevat il-Kummissjoni, din it-taxxa b'hekk tiehu inkunsiderazzjoni l-impatt tal-installazzjoni ta' piluni u ta' arbli fuq id-disponibbiltà tal-qasam pubbliku jew privat. It-taxxa inkwistjoni giet stabbilita biex tintaxxa kull faċilità li tkun tinsab fuq il-proprjetajiet pubbliċi jew privati u li tnaqqas, bl-istess mod, id-disponibbiltà tagħhom għal finijiet jew użi oħrajn. Dan b'hekk jiżgura l-aqwa użu tal-artijiet disponibbli.

65. Fuq dan il-punt għandu jiġi ppreċizat li l-użu li l-Istati Membri beħsiebhom jagħmlu minn dak id-dhul huwa irrilevanti<sup>24</sup>. Bl-istess mod, bir-riskju li tiġi ppreġudikata l-effettività tad-Direttiva ta' Awtorizzazzjoni, il-motivi segwiti bl-istabbilmment ta' ċerti taxxi ma għandhomx ikunu determinanti. Fil-każ kuntrarju, ikun hemm ir-riskju li l-Istati Membri jistgħu jevitaw l-applikazzjoni tar-regoli stipulati mid-Direttiva ta' Awtorizzazzjoni, b'riferiment għall-għanijiet baġitarji jew ambjentali li huma jkunu beħsiebhom isegwu.

22 — Ara, f'dan is-sens, is-sentenzi Belgacom u Mobistar (C-256/13 u C-264/13, EU:C:2014:2149, punt 33) kif ukoll Vodafone España u France Telecom España, (C-55/11, C-57/11 u C-58/11, EU:C:2012:446, punt 32).

23 — Enfasi magħmula minni.

24 — Fuq il-kwistjoni tal-użu tal-prodott tat-tariffa, ara b'analogija s-sentenza Telefónica Móviles España (C-85/10, EU:C:2011:141, punt 25).

66. F'dawn iċ-ċirkustanzi, jidher li teżisti rabta diretta bejn l-għoti tad-dritt biex jiġu installati faċilitajiet fis-sens tad-Direttiva ta' Awtorizzazzjoni u t-taxxa inkwistjoni. Għalkemm huwa minnu, hekk kif semma l-belt ta' Mons, li l-ħlas ta' dik it-taxxa ma jikkostitwixxix kundizzjoni preliminari ta' aċċess għas-suq tal-provvista ta' servizzi u ta' netwerks ta' telekomunikazzjonijiet, xorta jibqa' l-fatt li l-operaturi li jixtiequ jsegwu l-użu tal-faċilitajiet li tagħhom huma proprjetarji fit-territorju ta' dan il-belt huma responsabbli għall-ħlas ta' din it-taxxa kull sena.

67. Bħala konklużjoni, jidher li t-tariffa inkwistjoni hija imposta fuq l-operaturi ta' netwerks u komunikazzjonijiet elettronici li jgawdu drittijiet mogħtija mill-Artikolu 13 tad-Direttiva ta' Awtorizzazzjoni u, għaldaqstant, taqa' taħt il-kamp ta' applikazzjoni ta' din id-dispożizzjoni.

68. Għandu jiġi ppreċiżat li t-taxxa inkwistjoni tippreżenta karatteristiċi differenti mit-taxxa imposta mill-provinċja ta' Antwerpen inkwistjoni fil-kawża li tat lok għas-sentenza Belgacom u Mobistar (C-256/13 u C-264/13, EU:C:2014:2149).

69. Infakkar li, biex tikkonkludi li t-taxxa inkwistjoni f'din il-kawża ma taqax taħt il-kamp ta' applikazzjoni tad-Direttiva ta' Awtorizzazzjoni, il-Qorti tal-Ġustizzja rrilevat li l-imsemmija taxxa kienet dovuta minn kull persuna ġuridika rregolata mid-dritt Belġjan jew dak barrani, li jkollha installazzjoni li tinsab fit-territorju tal-provinċja ta' Antwerpen li kienet użata jew irriżervata għall-użu tagħha, u dan irrispettivament min-natura tal-installazzjoni u tal-attività tal-persuni sugġetti għal dik it-taxxa. L-ammont ta' din tal-aħħar kien jiddependi mis-superfiċje okkupata mill-installazzjonijiet. Il-persuni sugġetti għal dik it-taxxa b'hekk ma kinux biss l-operaturi li jipprovdu netwerks jew servizzi ta' komunikazzjonijiet elettronici jew dawk li jibbenefikaw minn drittijiet previsti fl-Artikolu 13 tad-Direttiva ta' Awtorizzazzjoni<sup>25</sup>.

70. Min-naħa l-oħra, fil-kawża prinċipali, it-taxxa tal-komun inkwistjoni ma hijiex taxxa ġenerali, fis-sens li ma tolqotx lil kull operatur ekonomiku li jkun sugġett għat-taxxa fuq il-kumpanniji u li jkollu installazzjoni waħda jew iktar fit-territorju tal-komun, kemm jekk dawn ikunu jikkonsistu f'piluni u farbli intiżi biex isostnu d-diversi tipi ta' antenni meħtieġa għall-funzjonament tajjeb tan-netwerk tat-telekomunikazzjoni mobbli jew superfiċji oħrajn, kif kien jipprevedi r-regolament dwar it-taxxa tal-provinċja ta' Antwerpen.

71. Effettivament, it-taxxa inkwistjoni f'din il-kawża giet stabbilita biex tittiehed inkunsiderazzjoni l-okkupazzjoni ta' parti minn territorju għad-dannu eventwali ta' utenti oħrajn. Fi kliem ieħor, jekk jiġi stabbilit li t-taxxa inkwistjoni hija intiża biex tiżgura l-aqwa użu tar-riżorsi milquta mill-iffissar ta' livell xieraq li jirrifletti l-valur ta' dawn ir-riżorsi<sup>26</sup>, din hija ta' natura li taqa' taħt il-kamp ta' applikazzjoni tad-Direttiva ta' Awtorizzazzjoni.

72. Madankollu għandhom isiru żewġ preċiżazzjonijiet finali għall-qari tas-sentenza mogħtija fil-kawża Belgacom u Mobistar (C-256/13 u C-264/13, EU:C:2014:2149).

73. Fl-ewwel lok, id-determinazzjoni tal-kwistjoni jekk it-taxxa inkwistjoni taqax jew le taħt il-kamp ta' applikazzjoni tal-Artikolu 13 tad-Direttiva Awtorizzazzjoni ma tistax tiġi ristretta għal eżami purament formali tat-termini użati, mil-leġiżlatur jew mill-awtorità regolatorja kompetenti fil-livell nazzjonali, sabiex tiġi indikata t-taxxa inkwistjoni. Fil-fatt, huwa biżżejjed għall-awtoritajiet nazzjonali li jindikaw taxxa f'termini li jkun qrib dawk adottati mill-kunsill tal-provinċja ta' Antwerpen fil-formulazzjoni tar-regolamenti-taxxi inkwistjoni f'dik il-kawża biex jevitaw l-applikazzjoni tal-Artikolu 13

25 — Sentenza Belgacom u Mobistar (C-256/13 u C-264/13, EU:C:2014:2149, punt 36).

26 — Ara, fuq dan il-punt, is-sentenza Belgacom *et* (C-375/11, EU:C:2013:185, punt 51).

tal-imsemmija direttiva, u dan minkejja li jidher li, b'mod konkret, essenzjalment huma responsabbli għall-ħlas tat-taxxa inkwistjoni l-operaturi ta' netwerks u ta' komunikazzjonijiet tat-telefonija mobbli, li huma koperti minn awtorizzazzjonijiet ta' operat, u li jixtiequ jinstallaw faċilitajiet fil-kuntest tal-attivajiet tagħhom.

74. Issa, jidhirli li fl-ipotezi fejn jirriżulta li, minkejja l-generalità tat-termini użati sabiex tiġi indikata taxxa, il-persuni sugġetti għal dik it-taxxa jkunu biss, *in concreto*, l-operaturi li jipprovdu netwerks u servizzi ta' komunikazzjonijiet elettronici jew dawk li jibbenefikaw mid-drittijiet previsti fl-Artikolu 13 tad-Direttiva ta' Awtorizzazzjoni, l-imsemmija taxxa għandha titqies li taqa' taħt il-kamp ta' applikazzjoni ta' dik id-dispożizzjoni.

75. Fit-tieni lok, f'każ li l-Qorti tal-Ġustizzja ma taqbilx mal-konklużjoni tiegħi li l-impożizzjoni ta' tariffi bħal dik li hija s-sugġett tal-proċedura prinċipali tabilhaqq taqa' taħt il-kamp ta' applikazzjoni tal-Artikolu 13 tad-Direttiva ta' Awtorizzazzjoni, hekk kif indikajt qabel (ara l-punt 37 ta' dawn il-konklużjonijiet), ikollu jiġi ddeterminat ukoll jekk tali taxxa hijiex ta' tali natura li tikkomprometti l-effettività tad-Direttiva ta' Awtorizzazzjoni kif ukoll id-dispożizzjonijiet u l-prinċipji tad-dritt tal-Unjoni.

76. Għad fadalli niddetermina sa fejn it-taxxa inkwistjoni fil-kawża prinċipali tissodisfa l-kundizzjonijiet stipulati fit-tieni sentenza tal-Artikolu 13 tad-Direttiva ta' Awtorizzazzjoni.

2. It-taxxa inkwistjoni tissodisfa l-kundizzjonijiet stipulati fl-Artikolu 13 tad-Direttiva ta' Awtorizzazzjoni?

77. F'każ li l-Qorti tal-Ġustizzja taqbel mal-konklużjoni li t-taxxa inkwistjoni tabilhaqq taqa' taħt l-Artikolu 13 tad-Direttiva ta' Awtorizzazzjoni u ladarba jiġi stabbilit li t-tariffa għandha bħala għan li "jiġi żgurati l-aqwa użu ta' dawn ir-riżorsi", ikollu jiġi deċiż, fir-rigward taċ-ċirkustanzi kollha tal-każ, jekk din tissodisfax, minn naħa waħda, il-kundizzjoni li tgħid li l-għan tagħha għandu jkun li "jiġi żgurati l-aqwa użu ta' dawn ir-riżorsi", u min-naħa l-oħra, ir-rekwiżit li t-tariffi għandhom ikunu "oġġettivament ġustifikati, trasparenti, mhux diskriminatorji u proporzjonati b'relazżjoni ma' l-iskop maħsub tagħhom". Għandu jiġi ppreċiżat li dawn huma kundizzjonijiet kumulattivi.

78. Għalkemm huwa ċar li dan huwa l-kompitu esklużiv tal-qorti tar-rinviju, għandhom isiru xi preċiżazzjonijiet dwar is-sens ta' dawn ir-rekwiżiti.

79. Fl-ewwel lok, fir-rigward tal-għan segwit permezz tal-impożizzjoni tat-taxxa inkwistjoni, hija l-qorti tar-rinviju li għandha tiddetermina, fl-ewwel lok, jekk, indipendentement mill-għan ċar ta' natura baġitarja segwita mir-regolament dwar it-taxxa<sup>27</sup>, giet ikkunsidrata debitament il-ħtieġa li jiġi żgurati l-aqwa użu tal-faċilitajiet.

80. Fit-tieni lok, fir-rigward tal-karatteristiċi li għandha tippreżenta t-taxxa inkwistjoni, hemm lok, l-ewwel nett, li tiġi eżaminata n-natura oġġettivament iġġustifikata tat-tariffa. Fuq dan il-punt, hija l-qorti tar-rinviju li għandha tivverifika jekk l-ammont tat-tariffa huwiex marbut mal-intensità tal-użu tar-"riżorsa rari" u mal-valur attwali u futur ta' dak l-użu. Din l-evalwazzjoni teħtieġ li tiegħu inkunsiderazzjoni s-sitwazzjoni ekonomika u teknoloġika tas-suq ikkonċernat<sup>28</sup>. F'dan ir-rigward, hija l-qorti tar-rinviju li għandha tiżgura ruħha li l-imsemmija tariffa giet ikkalkolata abbażi tal-parametri marbuta man-neċessità li jiġi żgurati l-aqwa użu tar-riżorsi, bħall-intensità, it-tul ta' żmien u l-valur

27 — L-espożizzjoni tal-motivi tar-regolament dwar it-taxxa fil-fatt tindika li "hemm lok li jiġu mharsa l-finanzi komunalni".

28 — Ara, f'dan is-sens, is-sentenza Belgacom *et* (C-375/11, EU:C:2013:185, punt 51 u l-gurisprudenza ċċitata).

tal-użu mill-impriza tal-proprjeta kkonċernata jew ta' użi oħra ta' dawn il-proprjetajiet<sup>29</sup>. Mingħajr ma rrid nindaħal fl-evalwazzjoni definittiva li ser tiġi adottata fil-kawża prinċipali, jidherli li tali eżami ma sarx. Lanqas ma ġie allegat, li l-ammont tat-taxxa inkwistjoni, li hija fil-forma ta' somma f'daqqa, ġie ffixat abbażi ta' kriterji marbuta mal-intensità tal-użu tar-rizorsi jew mal-valur ta' dak l-użu.

81. Sussegwentement, fir-rigward tat-trasparenza tat-tariffa, hija l-qorti nazzjonali li għandha tiżgura ruhha li t-taxxa ġiet iffissata b'mod ċar u li jinftiehem permezz ta' att aċċessibbli. Dik il-kundizzjoni, li barra minn hekk ma ġietx diskussa, tidher li ġiet issodisfatta f'dan il-każ.

82. Barra minn hekk, fir-rigward tal-eżami tan-natura proporzjonali tat-tariffa inkwistjoni, hija l-qorti tar-rinviju li għandha tiżgura ruhha li t-tariffa ġiet iffissata f'livell xieraq, meta titqies in-neċessità li jiġi żgurat l-użu ta' rizorsi rari. F'dan il-każ ukoll, mingħajr ma rrid nantiċipa l-evalwazzjoni li ser issir mill-qorti tar-rinviju, nibża' li n-natura proporzjonali tat-taxxa hija nieqsa, meta titqies in-natura tagħha li hija purament fil-forma ta' somma f'daqqa.

83. Fl-aħhar nett, għandu jiġi vverifikat li t-tariffa ġiet iffissata b'mod mhux diskriminatorju, jiġifieri din ma twassalx biex sitwazzjonijiet paragonabbli jiġu ttrattati b'mod differenti. B'hekk, hija l-qorti tar-rinviju li għandha tiddetermina jekk l-operaturi ta' networks u ta' komunikazzjonijiet elettronici, li jkunu jinsabu f'sitwazzjonijiet paragonabbli, humiex suġġetti għal oneru finanzjarju tal-istess livell.

#### IV – Konkluzjoni

84. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi b'dan il-mod għad-domanda preliminari tal-Qorti tal-Appell ta' Mons:

L-Artikolu 13 tad-Direttiva 2002/20/KE tal-Parlament Ewropew u tal-Kunsill, tas-7 ta' Marzu 2002, dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni), għandu jiġi interpretat fis-sens li jirrigwarda tariffa speċifika li l-fatt taxxabli tagħha jikkonsisti fl-istabbiliment ta' faċilitajiet fis-sens ta' din id-dispożizzjoni, bħal piluni u arbli neċessarji għan-networks u għas-servizzi ta' komunikazzjonijiet elettronici, u li għalihom huma suġġetti l-operaturi tal-imsemmija servizzi u networks koperti minn awtorizzazzjoni li jkunu proprjetarji ta' dawk il-faċilitajiet.

Sabiex tkun awtorizzata, tali tariffa għandha tiegħu inkunsiderazzjoni n-neċessità li jiġi żgurat l-aqwa użu tal-faċilitajiet u għandha tkun iġġustifikata oġġettivament, trasparenti, mhux diskriminatorja u proporzjonata. Hija l-qorti nazzjonali li għandha tiżgura ruhha, fid-dawl taċ-ċirkustanzi partikolari tal-każ ineżami u meta jitqiesu l-elementi oġġettivi mressqa quddiemha, li dawn il-kundizzjonijiet huma ssodisfatti.

29 — Konkluzjonijiet tal-Avukat Ġenerali Sharpston fil-kawża Vodafone España u France Telecom España (C-55/11, C-57/11 u C-58/11, EU:C:2012:162, punt 77).